

Врз основа на членот 184 став (1) од Деловникот на Собранието на Република Македонија („Службен весник на Република Македонија“ број 91/2008, 119/10 и 23/13), Собранието на Република Македонија, на седницата одржана на 28 јануари 2019 година, донесе

**КОДЕКС  
ЗА ИЗМЕNUВАЊЕ И ДОПОЛNUВАЊЕ НА КОДЕКСОТ ЗА ЕТИЧКО  
ОДНЕСУВАЊЕ НА ПРАТЕНИЦИТЕ ВО СОБРАНИЕТО НА  
РЕПУБЛИКА МАКЕДОНИЈА**

**Член 1**

Во Кодексот за етичко однесување на пратениците во Собранието на Република Македонија („Службен весник на Република Македонија“ број 109/18), во член 8 по ставот 1 се додаваат два нови става (2) и (3), кои гласат:

„(2) Пратеникот при вршењето на својата функција не смее да се раководи од лични, семејни, верски, политички и етнички интереси, партииски притисоци и ветувања.

(3) Пратеникот не смее да:

- прима или бара корист за извршување на своите должности,
- остварува или стекнува право со повреда на начелото на еднаквост пред законот,
- ги злоупотребува правата што произлегуваат од извршувањето на надлежностите,
- прима награда или друга корист за вршење на работите кои се однесуваат на вршењето на функцијата и должностите,
- бара или да прима награда или услуга за да гласа или да не гласа или да влијае за донесувањето на одлука на некое тело или лице за остварување на корист за себе или корист за негови близки лица,
- ветува вработување или остварување на некое друго право со примање на подарок или ветување на подарок и
- влијае за донесување на одлука по јавни набавки или на кој било начин да ја користи положбата за да влијае за донесувањето на одлуката со цел да постигне приватен интерес или корист за него или за негови близки лица.“.

**Член 2**

По членот 8 се додава нов член 8-а кој гласи:

„Постапување во случај на постоење на сомневање на судир на интереси

**Член 8-а**

(1) Пратеникот е должен да побара мислење од Државната комисија за спречување на корупција во случај на постоење на сомневање на судир на интереси.

(2) Во барањето пратеникот ги наведува причините поради кои има сомневање за постоење судир на интереси. По добивањето на мислењето пратеникот го доставува до Комисијата за деловнички и мандатно-имунитетни прашања и до претседателот на Собранието.

(3) Во случај на можност за постоење судир на интереси, пратеникот е должен да ги преземе сите неопходни мерки за да се спречи влијанието на приватниот интерес.

(4) Комисијата за деловнички и мандатно-имунитетни прашања во случај на постоење на сомневање на судир на интереси за пратеник може да побара мислење од Државната комисија за спречување на корупцијата.

(5) Државната комисија за спречување на корупцијата постапува веднаш по барањата од ставовите (1) и (4) на овој член. Мислењата на Државната комисија за спречување на корупцијата се објавуваат на веб страницата на Собранието на Република Македонија.“

### Член 3

По членот 12 се додава нова Глава III-а и четри нови членови 12-а, 12-б, 12-в и 12-г, кои гласат:

#### „III-а ПРИМАЊЕ НА ДАРОВИ И ЕВИДЕНЦИЈА НА ПРИМЕНИТЕ ДАРОВИ

##### Примање на дар Член 12-а

(1) Пратеникот може да прима дарови кои при примањето стануваат ствари во државна сопственост освен даровите кои стануваат личен дар на пратеникот.

(2) Собранието е должно по пријавувањето да обезбеди проценка на применниот дар.

(3) Проценката на даровите ја вршат овластени проценители согласно со Законот за процена и истите се евидентираат како сметководствена вредност на стварите.

##### Член 12-б

(1) Пратеникот применети дар од претставници на странска држава, орган, институција или меѓународна организација, во знак на соработка, благодарност или почит може да го задржи во сопственост, како личен дар доколку вредноста на применети пригоден дар не ја надминува вредноста од 100 евра во денарска противвредност по средниот курс на Народната банка на Република Македонија на денот на примањето на дарот.

(2) Дар чија вредност надминува над 100 евра денарска противвредност по средниот курс на Народната банка на Република Македонија на денот на примањето на дарот, може да биде задржан во сопственост како личен дар, доколку пратеникот ја доплати разликата до вредноста на дарот утврдена согласно со членот 12-а став (3) од овој кодекс, на сметка на Буџетот на Република Македонија.

##### Пријава на дар Член 12-в

(1) Пратеникот е должен во рок од осум дена од денот на приемот на дарот да го пријават и да го предадат применети дар на генарлниот секретар

на Собранието на Република Македонија (во натамошниот текст: генерален секретар).

(2) Пријавата за примен дар треба да ги содржи следните податоци:

- име и презиме на примателот на дарот,

- име и презиме и адреса на дарителот, односно назив и седиште на органот или правното лице, доколку дарот е даден во име на органот или правното лице,

- датум на прием на дарот,

- поводот за врачување на дарот, опис на дарот и

- изјава дали примениот дар ќе го задржи во сопственост како личен дар.

(3) Образецот за пријава на дар го утврдува Комисијата за деловнички и мандатно-имунитетни прашања.

#### Регистар на примени дарови

##### Член 12-г

(1) Генералниот секретар води регистарот на примени дарови.

(2) Регистарот претставува евидентија на примени дарови врз основа на известувања за примени дарови.

(3) Регистарот ги содржи следните податоци:

- име и презиме на примателот на дарот и функцијата која ја врши во Собранието,

- име, презиме и функцијата на дарителот, односно назив и седиште на органот или правното лице, доколку дарот е даден во име на органот или правното лице,

- датум на примање на дарот и краток опис на дарот,

- процена на вредноста на дарот,

- во чија сопственост ќе биде дарот (лична или државна),

- датум на предавање на дарот на Собранието и

- датум на плаќање на разликата на дарот на сметка на Буџетот на Република Македонија.

(4) Регистар на примени дарови се објавуваат на веб страницата на Собранието на Република Македонија.“.

#### Член 4

Во членот 14 став 1 алинеја 4 сврзникот „и“ на крајот реченицата се заменува со запирка.

По алинеата 5 се додаваат две нови алинеии 6 и 7, кои гласат:

„- постапување спротивно на членовите 8, 8-а, 9, 10, 11 и 12 од овој кодекс и

- непостапување согласно со членот 12-в став (1) од овој кодекс.“.

#### Член 5

Во член 16 по ставот (1) се додаваат два нови става (2) и (3), кои гласат:

„(2) За тешките повреди од членот 14 на овој кодекс, покрај јавна опомена, Комисијата може да донесе одлука за суспензија на пратеник од

членство во работно тело во траење до еден месец или за забрана да претседава со работно тело на Собранието во траење до еден месец.

(3) Доколку пратеникот повторно ја направи повредата за која му е изречена мерката од ставот (2) на овој член, Комисијата може да донесе одлука за одземање на 5% од плата во траење од три до шест месеци.“.

Ставот (2) станува став (4).

## ПРЕОДНИ И ЗАВРШНИ ОДРЕДБИ

### Член 6

Комисијата во рок од 30 дена од денот на влегувањето во сила на овој кодекс ќе го утврди образецот за пријава на дар и истиот го објавува на веб страницата на Собранието.

### Влегување во сила

### Член 7

Овој кодекс влегува во сила осмиот ден од денот на објавувањето во „Службен весник на Република Македонија“.

## СОБРАНИЕ НА РЕПУБЛИКА МАКЕДОНИЈА

Број 08 – 616/1  
28 јануари 2019 година  
Скопје

